




भीमेश्वर नगरपालिका

नगर विपद् जोखिम व्यवस्थापन स्वयंसेवक ब्यूरो गठन तथा परिचालन निर्देशिका, २०७८



भीमेश्वर नगरपालिका
दोलखा जिल्ला, बागमती प्रदेश
प्रमाणीकरण मिति:

प्रस्तावना:

भीमेश्वर नगरपालिका क्षेत्र भूकम्प, पहिरो, आगलागी, चट्याङ्ग, भलबाढी, वन डेलो आदि प्रकोपहरुसँग सम्मुख रहेको, जसको कारण वर्षेनी ठूलो जनधनको क्षति, पूर्वाधार तथा अन्य संरचनाहरु प्रभावित एवं नष्ट भइरहेको सन्दर्भमा प्राकृतिक तथा गैरप्राकृतिक विपद्बाट हुन सक्ने जोखिम न्यूनीकरण गर्न र विपद् को अवस्थामा स्थानीय समुदायका व्यक्तिहरुले नै विपद्को पहिलो प्रतिकार्य गर्न सक्ने भएकोले,

पूर्वतयारी, विपद् प्रतिकार्य र विपद् पुनर्लाभका क्रियाकलापमा स्थानीय तहमा दक्ष जनशक्तिको कमी, पर्याप्त जनचेतनाका साथै वित्तीय तथा भौतिक स्रोतको कमी रहेको अवस्थामा पनि विपद् व्यवस्थापनलाई प्रभावकारी बनाउन स्थानीय स्वयंसेवकहरूको भूमिका अपरिहार्य भएकोले,

विपद् पूर्वतयारी र विपद् प्रतिकार्य क्षेत्रमा स्वयंसेवकहरूलाई प्रभावकारी र व्यवस्थित रूपमा परिचालन र व्यवस्थापन गर्न वाञ्छनिय भएकोले भीमेश्वर नगरपालिकाको विपद् जोखिम न्यूनीकरण तथा व्यवस्थापन ऐन, २०७६ को दफा २७ ले दिएको अधिकार प्रयोग गरी भीमेश्वर नगरकार्यपालिकाले यो निर्देशिका जारी गरेको छ ।

परिच्छेद – एक : नाम र प्रारम्भ

- १. संक्षिप्त नाम र प्रारम्भ:** (क) यो निर्देशिकाको नाम “नगर विपद् जोखिम व्यवस्थापन स्वयंसेवक व्यूरो गठन तथा परिचालन निर्देशिका, २०७८” रहेकोछ ।
(ख) यो निर्देशिका तुरन्त प्रारम्भ हुनेछ ।

२. परिभाषा: (क) विषय वा प्रसंगले अर्को अर्थ नलागेमा यस निर्देशिकामा:

- (क) “नगर स्वयंसेवक” भन्नाले नगरपालिका, वडा तथा समुदायस्तरमा गठन भएका विपद् पूर्वतयारी, प्रतिकार्यका लागि प्राथमिक उपचार, आधारभुत खोज तथा उद्धार, अग्नि नियन्त्रण, विपद् पश्चातको लेजाजोखा तथा अन्य विपद् जोखिम न्यूनीकरण तथा व्यवस्थापन सम्बन्धी तालिम प्राप्त विना पारिश्रमिक स्वेच्छाले खटिने जनशक्ति सम्फनुपर्छ । उक्त शब्दले स्वयंसेवक तथा सामुदायिक विपद् प्रतिकार्य टोलीलाई समेत सम्फनुपर्छ ।

- (ख) “निर्देशिका” भन्नाले नगर विपद् जोखिम न्यूनीकरण तथा व्यवस्थापन स्वयंसेवक व्यूरो गठन तथा परिचालन निर्देशिका, २०७८ सम्झनुपर्छ ।
- (ग) “सूचीकरण” भन्नाले यस निर्देशिका बमोजिम स्वयंसेवक व्यक्ति वा स्वयंसेवक सञ्चालन गर्ने संघ, संस्थालाई नगर विपद् तथ्याङ्ग तथा सूचना प्रणालीमा प्रविष्ट गर्ने प्रकृया र परिणामलाई सम्झनुपर्छ ।
- (घ) “बहुसरोकारवाला” भन्नाले नगरपालिका, वडा, स्थानीय सुरक्षा निकाय, तथा स्थानीय समुदाय लगायतका विपद् व्यवस्थापनसँग सम्बन्धित कार्य गर्ने सरकारी तथा गैरसरकारी निकाय, संघ/संस्था एवम् निजी क्षेत्र समेतलाई सम्झनुपर्छ ।

परिच्छेद – दुई : मार्गदर्शक सिद्धान्त र उद्देश्य

३. स्वयंसेवक परिचालन र स्वयंसेवक व्यूरोका मार्गदर्शक सिद्धान्तः (१) यस निर्देशिका बमोजिम गठित स्वयंसेवक व्यूरोले कार्यसम्पादन गर्दा देहायका मार्गदर्शक सिद्धान्तको अवलम्बन गर्नुपर्नेछ ।

- (क) मानवता
- (ख) बहु-सरोकारवालाको सहभागिता र सहकार्यता
- (घ) समावेशीता
- (ड) ऐक्यबद्धता
- (च) निष्पक्षता
- (छ) तटस्थता
- (ज) ईमान्दारिता तथा निष्ठा

२. उपदफा (१) मा उल्लेखित मार्गदर्शक सिद्धान्तहरूलाई स्वयंसेवक व्यूरो, स्वयंसेवाका लागि खटिने स्वयंसेवक तथा सामुदायिक विपद् प्रतिकार्य टोलीहरूले पालना गर्नुपर्नेछ ।

३. उपदफा (१) मा उल्लेखित मार्गदर्शक सिद्धान्तहरूलाई स्वयंसेवक सङ्गठित र परिचालन गर्ने अन्य संघ/संस्था वा निकायले समेत पालना गर्नुपर्नेछ ।

४. उपदफा (३) बमोजिम अनुशासन तथा आचारसंहिता तयार गर्दा अन्तर्राष्ट्रिय मानवीय कानून र मूल्य मान्यता, प्रचलित कानून, स्थानीय समुदायका सांस्कृतिक मुल्य मान्यता, लैङ्गिक समता, फरक क्षमता भएका व्यक्तिहरूको आधारभुत अधिकार र मानव अधिकारको रक्षाका विषयलाई समेत ध्यान दिनुपर्नेछ ।

४. उद्देश्य: (१) यस निर्देशिकाको मुख्य उद्देश्य प्राकृतिक र गैरप्राकृतिक विपद् को जोखिम न्यूनीकरण, पूर्वतयारी, प्रतिकार्य, राहत वितरण तथा व्यवस्थापनका लागि स्वयंसेवकहरूको व्यवस्थित, मर्यादित तथा संस्थागत विकास र परिचालन गरी नगरपालिकाको विपद् जोखिम न्यूनीकरण, पूर्वतयारी तथा प्रतिकार्य क्षमता संस्थागत एवं सुदृढ गर्नु हो । यस निर्देशिकाका अन्य उद्देश्यहरु देहाय बमोजिम रहेका छन्:

- (क) विपद् व्यवस्थापनका विभिन्न विषयक्षेत्रमा स्वयंसेवकहरूको उत्पादन, गठन तथा विकास गर्नु,
- (ख) विपद् जोखिम न्यूनीकरण तथा व्यवस्थापनमा स्वयंसेवकहरूलाई सङ्गठित गर्नु, उनीहरूको ज्ञान, सीप, दक्षता, अनुशासन र क्रियाशीलता बढाउनु, संस्थागत विकास र परिचालनका लागि नगरपालिका, बडा तथा समुदायस्तरमा विपद् जोखिम न्यूनीकरण तथा व्यवस्थापनको संस्थागत संरचनाको व्यवस्था गर्नु,
- (ग) स्वयंसेवक संगठित तथा परिचालन गर्ने संघ संस्था वा निकायका प्रयासलाई एकिकृत, व्यवस्थित र सुदृढ गर्नु,
- (घ) विपद् जोखिम न्यूनीकरण तथा व्यवस्थापनमा परिचालन हुने स्वयंसेवकहरूबीच आपसी सहयोग, समझदारी, समन्वय र सहकार्यलाई प्रभावकारी बनाउनु,
- (ङ) विपद् प्रतिकार्यमा परिचालन हुने विभिन्न संघ संस्थाहरूका स्वयंसेवकहरूको परिचालन र व्यवस्थापनमा सहजीकरण गर्नु ।

५. नगरस्तरीय स्वयंसेवक व्यूरोको गठन र सञ्चालनसम्बन्धी व्यवस्था: (१) नगरपालिकामा नगर विपद् व्यवस्थापन समितिका अध्यक्ष वा अध्यक्षले तोकेको सदस्यको संयोजकत्वमा आवश्यक संख्यामा नगर स्वयंसेवक व्यूरो गठन गरिनेछ । उक्त व्यूरोमा देहायका निकाय वा संस्थाका प्रमुख वा प्रतिनिधि सदस्य रहन सक्नेछन् ।

- (क) नगर विपद् व्यवस्थापन समितिका सदस्यहरूमध्ये अध्यक्षले तोकेको सदस्य: संयोजक
- (ख) बडा विपद् व्यवस्थापन समितिका पदाधिकारीहरु मध्येबाट नगर विपद् व्यवस्थापन समितिले तोकेको ३ जना महिलासहित ९ जना : सदस्य
- (ग) प्रमुख वा प्रतिनिधि, जिल्ला स्थित सुरक्षा निकायहरु ३ जना: सदस्य
- (घ) प्रमुख वा प्रतिनिधि, नेपाल रेडक्रस सोसाईटी जिल्ला शाखा, दोलखा: सदस्य
- (ङ) प्रमुख वा प्रतिनिधि, नगर आपतकालिन कार्यसंचालन केन्द्र: सदस्य
- (च) प्रमुख वा प्रतिनिधि, नगरपालिकाको वारुणयन्त्र संचालन ईकाइ : सदस्य
- (छ) प्रमुख वा प्रतिनिधि, नगर प्रहरी : सदस्य
- (ज) प्रमुख वा प्रतिनिधि, नेपाल स्काउट, भीमेश्वर नगरपालिका: सदस्य
- (झ) विपद् जोखिम न्यूनीकरण तथा व्यवस्थापनका क्षेत्रमा क्रियाशील भीमेश्वर नगरपालिका अन्तर्गतका संघ/संस्था वा निकायका प्रमुख वा प्रतिनिधि एवं उद्योग तथा वाणिज्य क्षेत्रमा क्रियाशील निजी क्षेत्रका छाता संगठनहरूका प्रमुख वा प्रतिनिधिहरु मध्ये नगरपालिका स्वयंसेवक व्यूरो संयोजकले मनोनयन गरेका कम्तीमा २ (दुई) जना महिला सहित ४ (चार) जना: सदस्य

- (ज) विपद् व्यवस्थापन शाखा प्रमुख : सदस्य सचिव
२. उपदफा (१) बमोजिम गठन भएको स्वयंसेवक व्यूरोको बैठकमा जिल्ला र नगरस्तरीय विपद् व्यवस्थापन सक्वन्धी काम गर्ने निकाय, संघ संस्था एवं समितिका प्रमुख तथा प्रतिनिधीहरूलाई विषेश आमन्त्रण गर्न सकिनेछ।
३. उपदफा (१) को खण्ड (भ) बमोजिम मनोनित सदस्यको पदावधि सामान्यतया २ (दुई) वर्षको हुनेछ। तर ती सदस्यलाई पुनः नियुक्ति गर्न वाच्छनीय छ भन्ने नगरपालिका स्वयंसेवक व्यूरोलाई लागेमा अर्को एक कार्यकालको लागि पुनः मनोनित गर्न बाधा पर्नेछैन।
४. उपदफा (१) बमोजिम व्यूरोको गठन नभएको अवस्थामा स्थानीय विपद् व्यवस्थापन समितिले व्यूरोको काम, कर्तव्य र अधिकार प्रयोग गर्न गराउन सक्नेछ।
५. नगरपालिका व्यूरोले आफ्ना पदाधिकारीहरू मध्येबाट व्यूरोको सदस्यको संयोजकत्वमा कम्तीमा १ (एक) जना महिला सहित ३ (तीन) जना सदस्य र व्यूरोका सदस्य सचिव रहेको एक सहजीकरण समिति गठन गरी नगरपालिका व्यूरोको तर्फबाट गर्नुपर्ने काम, कर्तव्य र अधिकार प्रदान गर्न सक्नेछ।
६. उपदफा (५) बमोजिम गठन भएको सहजीकरण समितिले सम्पादन गरेका कार्य र निर्णयहरू नगरपालिका व्यूरोको आगामी बैठकमा पेश गर्नुपर्नेछ। सहजीकरण समितिले गरेका कार्य र निर्णयहरू नगर व्यूरोको बैठकले अनुमोदन गराउनुपर्नेछ।
- ६. नगर स्वयंसेवक व्यूरोको बैठकसम्बन्धी व्यवस्था:**
- (१) नगर स्वयंसेवक व्यूरोको बैठक संयोजकको अध्यक्षतामा सामान्यतया ३ महिना बढी समयको अन्तर नपर्ने गरी वर्षको कम्तीमा ६ पटक बस्न सक्नेछ। तर बैठक बस्न आवश्यक भएमा संयोजकले जुनसुकै समयमा पनि बैठक बोलाउन सक्नेछन्। मनसुन पूर्वतयारीको लागि अनिवार्य रूपमा कम्तिमा वर्षमा २ वटा बैठक बस्नुपर्ने छ।
- (२) बैठक सञ्चालनको कार्यविधि नगर स्वयंसेवक व्यूरो आफैले निर्धारण गरे बमोजिम हुनेछ।
- (३) सहजीकरण समितिको बैठक सहजीकरण समितिको संयोजकले तोकेको मिति, समय र स्थानमा बस्नेछ।
- (४) नगर स्वयमसेवक व्यूरोको बैठक सञ्चालन खर्च नगर विपद् जोखिम व्यवस्थापन कोषबाट भुक्तानी हुनेछ।
- ७. नगर स्वयंसेवक व्यूरोको काम, कर्तव्य र अधिकार:** (१) नगर स्वयंसेवक व्यूरोको काम, कर्तव्य र अधिकार देहाय बमोजिम हुनेछ;
- (क) स्वयंसेवक परिचालन तथा व्यवस्थापन सम्बन्धमा आवश्यक आचारसंहिता र कार्ययोजना तर्जुमा गरी कार्यान्वयन हुनेछ।

- (ख) नगर स्वयंसेवक ब्यूरोले स्थानीय संघ संस्था तथा समुहको गठन, क्षमता विकास, परिचालन र व्यवस्थापनमा आवश्यक सहयोग, समन्वय र सहकार्य गर्ने ।
- (ग) नगरपालिका स्तरमा क्रियाशील स्वयंसेवी संघ संस्था, समुह र स्वयंसेवकको अभिलेख राख्ने वा राख्न लगाउने ।
- (घ) विपद् जोखिम न्यूनीकरण तथा व्यवस्थापनमा खटिने स्वयंसेवी संघ, संस्था समुह वा स्वयंसेवकलाई तोकिएको निर्देशिका, मापदण्ड र आचारसंहिता पालना गर्न लगाउने ।
- (ङ) विपद् जोखिम न्यूनीकरण तथा व्यवस्थापन कार्यमा स्वयंसेवकको परिचालन तथा व्यवस्थापन सम्बन्धी अन्य आवश्यक काम गर्ने ।

८. नगरस्वयंसेवक ब्यूरोको सचिवालय सम्बन्धी व्यवस्था:

- (१) नगर स्वयंसेवक ब्यूरोको सचिवालय विपद् व्यवस्थापन शाखामा रहनेछ ।
- (२) नगर स्वयंसेवक ब्यूरोकोलागि आवश्यक जनशक्ति र साधन स्रोतको व्यवस्था नगरपालिकाले गर्नेछ ।
- (३) नगर स्वयंसेवक ब्यूरोले आफ्ना कार्यक्रमहरू सञ्चालन गर्दा विपद् जोखिम न्यूनीकरण तथा व्यवस्थापन क्षेत्रमा नगरपालिका तहमा क्रियाशील संघ/संस्था र निकायहरूसँग आवश्यक समन्वय, सहकार्य तथा साझेदारी गर्न सक्नेछ ।

९. वडा स्वयंसेवक समिति गठन र काम कर्तव्य र अधिकार

- (१) वडाअध्यक्ष वा निजले तोकेको वडा सदस्यको संयोजकत्वमा टोल विकास संस्था, स्थानीय स्काउट, महिला समूह, स्थानीय क्लबका प्रतिनिधिहरू, स्थानीय शिक्षक, रेडक्रस, अवकास प्राप्त प्रहरी तथा सेनाका प्रतिनिधिहरू, सामाजिक क्लबका प्रतिनिधिहरू, संकटासन्न समूहका प्रतिनिधिहरू र अन्य सामाजिक अभियान्ताहरू मध्येबाट सबै बस्ती/टोलको प्रतिनिधित्व हुनेगरी वडा विपद् प्रतिकार्य स्वयंसेवक समिति गठन गरिनेछ । स्वयंसेवकका लागि छनौट गर्दा समुदायमा स्थायी रूपमा बसोबास गरिरहेका र नियमित रूपमा समुदायस्तरमै सामाजिक सेवामा लागि रहेका व्यक्तिहरूलाई प्राथमिकता दिनुपर्नेछ ।
- (२) उपदफा (१) बमोजिम गठित समितिको ज्ञान, सीप वा क्षमता विकास गर्दा विपद् जोखिम न्यूनीकरण तथा व्यवस्थापन सम्बन्धी कुनै निश्चित विषयक्षेत्रको ज्ञान, सीप सम्बन्धी तालिमकासाथै विपद् का समयमा बढी जोखिममा हुने महिला, बालबालिका, जेष्ठ नागरिक, शारीरिक रूपमा कमजोर र अशक्तहरूलाई दिनुपर्ने प्राथमिकता सम्बन्धमा समेत प्रशिक्षण दिइनेछ ।
- (३) वडा स्वयंसेवक समितिको बैठक सामान्यतया ३ महिना बढी समयको अन्तर नपर्ने गरि वर्षको कम्तीमा ४ पटक बस्न सक्नेछ । तर, आवश्यकता अनुसार जुनसुकै समयमा पनि बैठक बस्न सक्नेछ ।
- (४) संयोजकको अनुपस्थितिमा उपस्थित सदस्यहरू मध्ये ज्येष्ठ सदस्यको अध्यक्षतामा बैठक बस्न सक्नेछ ।
- (५) बैठक सञ्चालनको कार्यविधि समिति आफैले निर्धारण गरे बमोजिम हुनेछ ।
- (६) वडा स्वयंसेवक समितिको अन्य भूमिका, जिम्मेवारी तथा उत्तरदायीत्व सम्बन्धित नगर स्वयंसेवक ब्यूरोले तोकेबमोजिम हुनेछ ।

१०. सामुदायिक विपद् प्रतिकार्य टोली गठन र परिचालनः

- (१) टोल विकास संस्था, स्थानीय स्काउट, महिला समूह, स्थानीय क्लबका प्रतिनिधिहरु, स्थानीय शिक्षक, रेडक्रस, अवकास प्राप्त प्रहरी तथा सेनाका प्रतिनिधिहरु र अन्य सामाजिक अभियान्ताहरु मध्येबाट वडा समितिमा प्रतिनिधित्व गर्ने व्यक्तिको संयोजकत्वमा सामुदायिक विपद् प्रतिकार्य टोली गठन गर्न सकिनेछ । सामुदायिक विपद् प्रतिकार्य टोली लाई स्वयंसेवाको विषयक्षेत्र, कामको प्रकृति र विपद् प्रभावको स्तर अनुसार दफा ११ बमोजिम विभिन्न विषयक्षेत्रमा वर्गीकरण गरिनेछ ।
- (२) समदायस्तरमा गठित सामुदायिक विपद् प्रतिकार्य टोली को ज्ञान, सीप वा क्षमता विकास गर्दा विपद् जोखिम न्यूनीकरण तथा व्यवस्थापन सम्बन्धी कुनै निश्चित विषयक्षेत्रको ज्ञान, सीप सम्बन्धी तालिम दिनुका साथै विपद् का समयमा बढी जोखिममा हुने महिला, बालबालिका, जेष्ठ नागरिक, शारिरीकरूपमा कमजोर र असक्त व्यक्तिहरुलाई दिनुपर्ने प्राथमिकता सम्बन्धमा समेत प्रशिक्षण दिनुपर्नेछ ।
- (३) सामुदायिक विपद् प्रतिकार्य टोलीको बैठक र परिचालन आवश्यकता अनुसार हुनेछ । संयोजकको अनुपस्थितिमा उपस्थित सदस्यहरू मध्ये ज्येष्ठ सदस्यको अध्यक्षतामा बैठक बस्न सक्नेछ ।
- (५) सामुदायिक विपद् प्रतिकार्य टोलीको अन्य भूमिका, जिम्मेवारी तथा उत्तरदायित्व सम्बन्धी व्यवस्था नगर स्वयंसेवक व्यूरोले तोकेबमोजिम हुनेछ ।

११. स्वयंसेवक सम्बन्धी व्यवस्था:

(१) विभिन्न प्रकारका विपद् जोखिम न्यूनीकरण तथा व्यवस्थापनका लागि आवश्यक पर्ने ज्ञान, सीप र क्षमता अनुसार देहायका क्षेत्रहरु वर्गीकरण गरी स्वयंसेवक परिचालन गर्न सकिनेछ ।

- (क) विभिन्न विपद् जोखिम सम्बन्धी सचेतना तथा पूर्वसूचना सम्बन्धी विषय,
- (ख) विपद् मा परेका व्यक्तिहरुको खोज तथा उद्धार सम्बन्धी विषय,
- (ग) प्राथमिक उपचार तथा आधारभूत स्वास्थ्योपचार सम्बन्धी विषय,
- (घ) बाढी, पहिरो, नदि कटान, आगलागी, वन डेलो, चट्याड, हिम पहिरो, सडक दुर्घटना, हवाई दुर्घटना लगायतका विपद् मा खोज, उद्धार गर्न आवश्यक पर्ने विशेष विषय,
- (ङ) विपद् बाट भएको क्षतिको द्रुत लेखाजोखा र विपद् प्रभावितहरूका लागि जीवनयापनका लागि आवश्यक पर्ने सहायताको लेखाजोखा सम्बन्धी विषय,
- (च) सामाजिक सुरक्षा तथा मनोसामाजिक परामर्श सम्बन्धी विषय,
- (छ) खाद्य लगायतका राहत सामाग्रीको वितरण तथा व्यवस्थापन सम्बन्धी विषय,
- (ज) अस्थायी आश्रयस्थल, क्याम्प वा क्वारेन्टाइन व्यवस्थापन सम्बन्धी विषय,
- (झ) महिला, बालबालिका, जेष्ठ नागरिक, शारिरीक असक्त व्यक्तिहरुको संरक्षण र संवर्द्धन सम्बन्धी विषय,
- (ञ) नगर स्वयंसेवक व्यूरोले तोकेका अन्य विषयहरु,

- (२) उपदफा (१) बमोजिमका सामुदायिक विपद् प्रतिकार्य टोलीहरुको परिचालन तथा व्यवस्थापन सम्बन्धमा यो निर्देशिकाको अधिनमा रही नगर स्वयंसेवक व्यूरोले आवश्यक आचारसंहिता तर्जुमा गरी लागु गर्न सक्नेछ ।

१२. स्वयंसेवकको योग्यता: (१) विभिन्न विषयक्षेत्रमा सेवा गर्ने स्वयंसेवकको न्यूनतम योग्यता र अनुभव नगर स्वयंसेवक व्यूरोले निर्धारण गरे बमोजिम हुनेछ । साथै नगर स्वयंसेवक व्यूरोले स्वयंसेवकको कार्यक्षेत्र र विषयक्षेत्र अनुसारको अनुभव, योग्यता ज्ञान, सीप, क्षमता र स्तर निर्धारण र प्रमाणित गर्न आवश्यक मापदण्ड निर्धारण गरी लागु गर्नेछ । वडा स्वयंसेवक समिति र सामुदायिक विपद् प्रतिकार्य टोलीलाई नगर स्वयंसेवक व्यूरोले क्षमता अभिवृद्धि गर्नुपर्नेछ ।

- (२) नगर स्वयंसेवक व्यूरोले प्रदेश स्वयंसेवक व्यूरो र सम्बन्धित सरोकारवालाहरूसँग समेत आवश्यक समन्वय गरी विभिन्न विषयक्षेत्रका स्वयंसेवकहरुको क्षमता विकास गरिनेछ ।

१३. स्वयंसेवक सङ्गठित हुनुपर्ने: (१) विपद् जोखिम न्यूनीकरण तथा व्यवस्थापनका विभिन्न क्षेत्रमा स्वयंसेवकको रूपमा काम गर्न वा परिचालन हुन ईच्छुक व्यक्ति र अनुमती प्राप्त संघ, संस्था वा निकायहरु सङ्गठितरूपमा परिचालित हुनु पर्नेछ ।

- (२) कुनै व्यक्ति विपद् जोखिम न्यूनीकरण तथा व्यवस्थापन कार्यमा स्वयंसेवकको रूपमा परिचालन हुँदा निज आफू सङ्गठित संस्थाको प्रतिनिधित्व गरी परिचालित हुनसक्नेछ ।
- (३) उपदफा (२) बमोजिम परिचालन हुने स्वयंसेवकले आफूसङ्गठित भएको संस्थाको नियमानुसारको सेवा सुविधा पाउनेछ ।

१४. स्वयंसेवकको काम, कर्तव्य: (१) स्वयंसेवकको काम कर्तव्य देहाय बमोजिम हुनेछ ।

- (क) यस निर्देशिका र अन्तर्गत बनेका आचारसंहिताको पालना गर्ने ।
- (ख) विपद् जोखिम न्यूनीकरण तथा व्यवस्थापन कार्यमा परिचालन हुँदा नगर स्वयंसेवक व्यूरोले तोकेको कार्यशर्त बमोजिम कार्य सम्पादन गर्ने ।
- (ग) विपद् जोखिम न्यूनीकरण तथा व्यवस्थापन कार्यमा परिचालन हुँदा प्राप्त स्रोत तथा अधिकारको जिम्मेवारी एवम् जवाफदेही भई पारदर्शी तथा प्रभावकारी रूपमा उपयोग गर्ने ।

१५. स्वयंसेवकको आचारसंहिता:

- (१) प्रत्येक स्वयंसेवकले विपद् जोखिम न्यूनीकरण तथा व्यवस्थापन कार्यमा परिचालन हुँदाका बखत वा व्यक्तिगत जीवनको अवस्थामा समेत असल आचरण प्रस्तुत गर्नुका साथै **अनुसुची १** मा तोकिएको आचारसंहिता पालन गर्नुपर्नेछ ।

(२) उपदफा (१) बमोजिमको आचारसंहितामा नगर व्यूरोले आफ्नो परिवेश अनुसार परिमार्जन गरी लागु गर्न सक्नेछन् ।

१६. **स्वयंसेवकको क्षमता विकाससम्बन्धी व्यवस्था:** (१) स्वयंसेवकको क्षमता विकासका लागि नगर स्वयंसेवक व्यूरोले देहाय बमोजिमका कार्यहरु गर्नुपर्नेछः

(क) स्वयंसेवक आवद्ध विषयक्षेत्रसँग सम्बन्धित शिक्षा, तालिम, प्रशिक्षण र अभ्यास प्रदान गर्ने ।

(ख) स्वयंसेवकलाई तोकिएको कार्यसम्पादनका लागि आवश्यक मेशिन, औजार, उपकरण र अन्य सामग्रीहरु उपलब्ध गराउने ।

(ग) विभिन्न प्रकोपबाट हुने सम्भावित विपद् परिदृष्यमा आधारित कृत्रिम घटना अभ्यास गराउने र यसका लागि स्थानीय तहमा नेपाली सेना, सशस्त्र प्रहरी र नेपाल प्रहरीसँग समन्वय गरी सहयोग लिने ।

(घ) स्वयंसेवकको क्षमता विकाससम्बन्धी अन्य काम गर्ने, गराउने ।

(२) नगर स्वयंसेवक व्यूरोले स्वयंसेवकको क्षमता विकासका लागि आवश्यक कार्य योजना बनाई कार्यान्वयन गर्नु, गराउनुपर्नेछ ।

(३) नगर स्वयंसेवक व्यूरोले स्वयंसेवकको क्षमता विकास गर्न प्रचलित कानुन बमोजिम सम्बन्धित संघ संस्था वा निकायसँग साझेदारी र सहकार्य गर्न सक्नेछन् ।

१७. **स्वयंसेवकको विमा र स्वास्थ्य उपचारसम्बन्धी व्यवस्था:** (१) स्वयंसेवक सङ्गठित र परिचालन गर्ने संघ/संस्था वा निकायले आफुसँग सङ्गठित स्वयंसेवकको आवश्यक औषधोपचार र प्रचलित नियम बमोजिम दुर्घटना विमा गर्नु, गराउनु पर्नेछ ।

(२) स्वयंसेवक सङ्गठित र परिचालन गर्ने संघ, संस्था वा निकाय सूचीकृत गर्दा त्यस्ता संघ/संस्था वा निकायको विवरण अद्यावधिक गर्दा वा दर्ता नवीकरण गर्दा सम्बन्धित संस्थाले स्वयंसेवकको औषधि उपचार र दूर्घटना विमा सम्बन्धी व्यवस्था भए नभएको सुनिश्चित गर्नुपर्नेछ ।

(३) कुनै स्वयंसेवकको सम्बन्धित संघ संस्था वा निकायले औषधि उपचार र दूर्घटना विमा सम्बन्धी व्यवस्था गरेको नपाईएमा नगर स्वयंसेवक व्यूरोले औषधि उपचार र दूर्घटना विमा सम्बन्धी व्यवस्था गर्नु गराउनु पर्नेछ ।

१८. **स्वयंसेवाको कदर तथा सम्मानः** (१) स्वयंसेवकको कार्यसम्पादन मूल्याङ्कनको आधारमा नगर व्यूरोले नगद पुरस्कारका साथै प्रोत्साहन वा कदर गर्न सक्नेछ । यस सम्बन्धी विधि र मापदण्ड नगर व्यूरोले निर्धारण गरे बमोजिम हुनेछ ।

१९. **नगरपालिकाको भूमिका:**

(१) नगरपालिकाको भूमिका देहाय बमोजिम हुनेछ :

- (क) नगर स्वयंसेवक व्यूरोका साथै वडा तथा समुदायतहमा स्वयंसेवक समूह गठन र सञ्चालन गर्न सहयोग गर्ने,
- (ख) नगरपालिका विपद् व्यवस्थापन समिति वा व्यूरोले पेश गरेको स्वयंसेवक विकास तथा परिचालन योजना नगरकार्यपालिकाबाट स्वीकृत गरी लागु गर्ने, गराउन,
- (ग) नगरपालिका अन्तर्गत विपद् पूर्वतयारी र विपद् प्रतिकार्यमा स्वयंसेवकको प्रबन्ध र प्रभावकारी परिचालन गर्न स्वयंसेवक सङ्गठित र परिचालन गर्ने संघ / संस्था वा निकायसँग समन्वय र सहकार्य गर्न नगर स्वयंसेवक व्यूरोलाई सहयोग गर्ने,
- (घ) स्वयंसेवक विकास र परिचालनका लागि उपलब्ध स्थानीय स्रोत परिचालन गर्नुका साथै प्रदेश सरकार र राष्ट्रिय विपद् जोखिम न्यूनीकरण तथा व्यवस्थापन प्राधिकरणसँग समन्वय गरी अन्य आवश्यक स्रोत साधन जुटाउन नगरपालिका व्यूरोलाई सहयोग गर्ने,
- (ङ) स्वयंसेवक विकास र परिचालनका लागि रेडक्रस, राजनैतिक दलहरू, अन्य सामाजिक संघ/संस्था वा निकायहरूसँग सहकार्य र समन्वय गर्न नगर स्वयंसेवक व्यूरोलाई सहयोग गर्ने,
- (च) नगर स्वयंसेवक व्यूरो, वडा स्वयंसेवक परिचालन समिति र सामुदायिक विपद् प्रतिकार्य टोलीहरूले गरेका कार्यको अनुगमन, मूल्याङ्कन गर्ने गराउने,
- (छ) स्वयंसेवक परिचालन र व्यवस्थापनको लागि आवश्यक बजेट व्यवस्थापन गर्ने र
- (ज) स्वयंसेवक हुन चाहने व्यक्तिहरूबाट **अनुसुची** २ अनुसारको फारमा भराई स्वयंसेवकहरूको सूचीकरण गरी विवरण अद्यावधिक गर्ने ।

२०. सुरक्षा निकायको भूमिका: (१) सुरक्षा निकायको भूमिका देहाय बमोजिम हुनेछः

- (क) नगर स्वयंसेवक व्यूरोले, नगर, वडा तथा समुदायमा रहेका स्वयंसेवकको क्षमता विकासका लागि माग बमोजिम आवश्यक तालिम तथा अभ्यास प्रदान कार्यमा सहयोग गर्ने,
- (ख) विपद् पूर्वतयारी अभ्यास र विपद् प्रतिकार्य सम्बन्धी क्रियाकलापहरूमा सम्बन्धित स्वयंसेवक व्यूरो र स्वयंसेवक समूहबीच समन्वय र सहकार्य गर्ने र
- (ग) स्वयंसेवक परिचालन आचारसंहिता र अनुशासनको पालना गर्न, गराउन सहयोग गर्ने ।

२१. विषयगत सरकारी निकायको वा कार्यालयहरूको भूमिका: (१) नगरपालिकाका विषयगत शाखा, आफ्नो विषयक्षेत्रसँग सम्बन्धित स्वयंसेवक उत्पादन गर्ने, क्षमता विकास गर्ने र प्रभावकारी परिचालन गर्ने सम्बन्धमा नगर स्वयंसेवक व्यूरोलाई सहयोग र समन्वय गर्ने ।

२२. गैरसरकारी संघ संस्था, राजनीतिक दल र निजी प्रतिष्ठानहरूको भूमिका: (१) गैरसरकारी संघ संस्था, राजनीतिक दल र निजी प्रतिष्ठानहरूको भूमिका देहाय बमोजिम हुनेछः

- (क) विपद् पूर्वतयारी तथा विपद् प्रतिकार्यको समयमा नगर स्वयंसेवक व्यूरो र सुरक्षा निकायहरुबीच सहयोग, समन्वय र सहकार्य गरी जनधनको रक्षा गर्ने ।
- (ख) निर्देशिका र आचारसंहिता अन्तर्गत रही आफ्नो विषयक्षेत्र अनुरूपका स्वयंसेवक सङ्गठित गर्न, सूचीकरण गर्न, क्षमता विकास गर्न र परिचालन गर्न नगरपालिका स्वयंसेवक व्यूरोसँग आवश्यक समन्वय र सहकार्य गर्ने ।

२३. बजेट तथा आर्थिक व्यवस्था:

- (१) विभिन्न विषयक्षेत्रमा स्वयंसेवक सङ्गठित गर्न, क्षमता विकास गर्न र परिचालन गर्न आर्थिक व्यवस्थापन देहाय बमोजिम हुनेछः
- (क) नगरपालिकाभित्र विपद् जोखिम न्यूनीकरण तथा व्यवस्थापनका लागि खटिएका स्वयंसेवकहरुका लागि नगरपालिकाले बजेटको व्यवस्था गर्नेछ ।
- (ख) सरकारी, गैरसरकारी संघ, संस्था वा निजी क्षेत्रबाट खटिएका स्वयंसेवकको मानवोचित आवश्यक खर्च, औपचार्य उपचार व्यवस्था र विमाको प्रवन्ध स्वयंसेवक सङ्गठित र परिचालन गर्ने संघ/संस्था वा निकायले गर्नुपर्नेछ ।
- (ग) स्वयंसेवक सङ्गठित गर्ने संघ/संस्था वा निकायले आफूसँग संगठित वा आवद्ध स्वयंसेवकलाई निजले गर्ने कामको प्रकृति, विषयक्षेत्र र कार्यबोध अनुसार स्वयंसेवामा खट्दा आवश्यक पर्ने न्यूनतम बन्दोबस्तीका सामाग्री, पोशाक, व्यक्तिगत सुरक्षा र आधारभुत आवश्यकता सम्बोधन गर्ने सेवा सुविधा उपलब्ध गराउनुपर्नेछ ।
- (२) नगरपालिकाले आवश्यकता अनुसार स्वयंसेवक परिचालन गर्न बजेट विनियोजन गर्ने, खर्चको फाँटवारी राख्ने र आर्थिक कारोबारको लेखापालन र लेखा परीक्षण गराउने साथै समय समयमा खर्चको विवरण सार्वजनिक गर्नुपर्नेछ ।
- (३) गैरसरकारी संघ/संस्था वा निकाय र निजी प्रतिष्ठान लगायत मानवीय सहायतामा क्रियाशील जुनसुकै सङ्गठन मार्फत परिचालन हुने स्वयंसेवक परिचालन खर्चको लेखा परीक्षण प्रचलित कानून बमोजिम हुनेछ ।

२४. निर्देशिका कार्यान्वयन: (१) नगर, वडा तथा समुदायमा रहेका स्वयंसेवकहरु तथा स्वयंसेवकको परिचालन गर्ने संस्थाहरूले यस निर्देशिकाको कार्यान्वयन गर्न सहयोग गर्नेछन् ।

२५. पुनरावलोकन र अद्याबधिक सम्बन्धी व्यवस्था: (१) नगरपालिकाले आवश्यकता अनुसार यो निर्देशिका अद्याबधिक तथा परिमार्जन गर्नेछ ।

२६. अनुगमन तथा मूल्यांकन

नगरभित्र व्यूरोले विपद् जोखिम र न्यूनीकरण तथा व्यवस्थापनका लागि गरिएका कामको उपलब्धी लगायतको अनुमग्न मुल्याङ्कनको जिम्मेवारी व्यूरोका संयोजक तथा नगर विपद् व्यवस्थापन समितिबाट हुनेछ ।

२७. अभिलेख तथा प्रतिवेदन

स्वयंसेवक व्यूरोको विपद् जोखिम न्यूनीकरण तथा व्यवस्थापनमा गरेको कार्यहरुको अभिलेख राखी बार्षिक कार्यसम्पन्न प्रतिवेदन नगर स्वयंसेवक व्यूरोको संयोजक मार्फत नगर विपद् व्यवस्थापन समिति र नगरकार्यपालिकाको बैठकमा पेश गर्नुपर्ने छ । साथै जिल्ला विपद् व्यवस्थापन समितिलाई समेत उक्त प्रतिवेदन पेश गर्न सक्नेछ ।

२८. बाधा, अड्काउ फुकाउने : यो निर्देशिका कार्यान्वयन गर्दा कुनै द्विविधा वा बाधा आइपरेमा नगरकार्यपालिकाले बाधा अड्काउ फुकाउने वा द्विविधाको निवारण गर्नेछ ।

अनुसूची - १

आचारसंहिता **राख्नुपर्ने**

अनुसूची - २

स्वयंसेवक सूचीकरण फाराम.....**बनाउनुपर्ने**